


WIDNET IL-BAĦAR: il-pjanta nazzjonali

Darrin T. Stevens

Widnet il-Baħar hija pjanta maghrufa mhux hażin minhabba li fl-1971 ġiet iddikjarata l-pjanta nazzjonali. Minhabba li mid-dinja kollha tikber biss fil-gżejjer ta' Malta u Ghawdex, din il-pjanta titqies endemika. Din il-pjanta, li hija wahda mill-aktar pjanti sbieh u uniċi tal-gżejjer tagħna, tikber ma' l-irdumijiet li jagħtu għal fuq il-baħar, mill-irdum fl-ilbiċ u l-punent ta' Malta u Ghawdex (bħal f'Wied iż-Żurrieq, l-irdum ta' Ħad-Dingli u Fomm ir-Riħ f'Malta; u f'Ta' Ċenċ, fid-Dwejra u fix-Xlendi f'Ghawdex). Widnet il-

Baħar ma tikbirx fl-irdum ta' Kemmuna. Aktarx dan minhabba li l-irdumijiet ta' Kemmuna jinhakmu mir-riħ u mix-xemx b'mod differenti minn kif dawn jaħkmu l-gżejjer ta' Malta u Ghawdex: l-irdumijiet ta' dawn il-gżejjer fejn tikber Widnet il-Baħar jinsabu fuq il-punent u n-nofsinhar tal-gżejjer, filwaqt li l-irdum fejn tista' tikber Widnet il-Baħar fuq Kemmuna qegħdin iharsu f'direzzjoni differenti jew inkella huma aktar imkennija mix-xemx u mir-riħ. Normalment Widnet il-Baħar tikber fuq blat tal-qawwi, il-blat li jifforma rđumijiet, għalkemm xi drabi tikber ukoll aktar 'il ġewwa, kemm-xejn aktar 'l bogħod mill-baħar, fuq blat tal-franka.

Widnet il-Baħar hija arbuxxell zġhir li jhaddar is-sena kollha, għalhekk hija pjanta perenni. Hija għandha weraq imlahħam li għandu forma ta' manku ta' mġharfa. Jingħad li dan




L-inħawi madwar il-kosta fejn tikber widnet il-baħar.

Widnet il-baħar ma' l-irdum ta' Ħad-Dingli. ➤



il-weraq jittiekel, ghalkemm dan qatt ma ġie ppruvat. It-tarf tal-weraq huwa ġeneralment lixx, ghalkemm xi pjanti, l-aktar bħal dawk li jikbru f' 'Ta' Ċenċ u fix-Xlendi f' Ghawdex, il-weraq għandu qisu snien matul it-tarf tiegħu. Il-botaniku Taljan A. Fiori fl-1907 kien sejjah dawn il-pjanti bħala l-varjetà *serratifolia*, jiġifieri varjetà ta' Widnet il-Baħar li għandha weraq bis-snien.

Widnet il-Baħar twarrad minn tmiem Mejju sa Lulju. Imma, f' kundizzjonijiet tajba, twarrad aktar tard ukoll, hekk li nistgħu nsibuha twarrad f' Settembru jew fl-eqqel tax-xitwa, ngħidu ahna għall-habta ta' Jannar u Frar, ghalkemm dan hu xi ftit rari. Il-fjuri ġeneralment ikollhom kulur magenta, lewn roża li jagħti fil-vjola. Permezz ta' dan il-kulur tigbed xi insetti biex idakkruha. Wara li l-fjur



Iż-zerriegħa ta' widnet il-baħar

ikun iddakkar, il-pjanta tipproduċi zerriegħa li tissejjah *akena*: tip ta' frotta żgħira u niexfa li ma tinfetaħx u b' zerriegħa żgħira u rqiqa li jkollha ftit xagħar fin (*pappus*) fit-tarf tal-frotta li tghin liż-zerriegħa tingarr mir-riħ. Fil-fatt, iż-zerriegħa tinxtered l-aktar permezz tar-riħ, imma jista' jkun ukoll li xi animali żgħar, bħan-nemel, iġorruha 'l bogħod mill-pjanta wkoll.

L-isem Malti ta' din il-pjanta, Widnet il-Baħar, jidher li huwa mnissel mill-isem ta' pjanta oħra li tixbahha: il-Widna, pjanta tax-xagħri ċkejna li għandha weraq forma ta' manku ta' mġharfa ghalkemm mhux imlaħham bħalma hu ta' Widnet il-Baħar. Il-pjanta nazzjonali kellha minn ta' l-anqas tliet ismijiet xjentifiċi: l-ewwel wiehed ingħata mill-botaniku Malti Stefano Żerafa fl-1827. Dan il-botaniku, li kien l-ewwel wiehed li nduna li din il-pjanta kienet tghix biss f' Malta, sejhilha *Centaurea spathulata*, fejn *spathulata* tfisser għamla ta' mġharfa minhabba l-forma tal-weraq tagħha. Peress li dan l-isem kien diġà ngħata lil pjanta oħra fl-Italja, il-botaniku Taljan A. Bertoloni sejhilha *Centaurea crassifolia* fl-1829. *Crassifolia* tirreferi għall-weraq oħxon u mlaħham ta' din il-pjanta. Izda llum, din il-pjanta hija magħrufa bl-isem ta' *Palaeocyanus crassifolius*, minhabba li meta fl-1975 il-botaniku Ċekoslovakk Josef Dostál studja, induna li hija pjanta kemmxejn

primittiva, u għalhekk holoq il-generu *Palaeocyanus* għaliha. L-isem *Palaeocyanus* jirreferi għal fatt li l-pjanta ilha tghix sa mill-qedem u aktarx hija l-ixjeh rappreżentant haj tal-grupp ta' pjanti li tagħmel parti minnu. Fost il-karatteristiċi ta' din il-pjanta hemm li hija perenni (pjanta li ma tghix għal sena wahda biss, iżda li tghix minn sena għal sena); li għandha l-weraq imlaħham, il-post fejn tikber, u kif tikber; u li hija fjura bla xewk, kontra kif inhuma l-biċċa l-kbira tal-pjanti li qegħdin fl-istess grupp.

Minn dawn il-karatteristiċi jingħad li widnet il-baħar hija pjanta li ilha tikber f'Malta sa 'l fuq minn 1.6 miljun sena ilu. Din ix-xitla jista' jkun li kienet tghix ukoll miljuni ta' snin ilu fil-Mediterran ta' dak iż-żmien, imma wara Żmien is-Silġ baqgħet tghix biss fil-gżejjer Maltin.


Sfortunatament, widnet il-baħar, bħal bosta pjanti u annimali oħra, illum qiegħda tonqos. Pjanti godda rari jidhru, anke minhabba li xi xgħat tal-bahrija huwa magħruf li jattakka l-frott ta' din il-pjanta waqt li dan ikun qed jiżviluppa. Xi popolazzjonijiet inqerdu wkoll meta rdumijiet shah waqgħu l-baħar minhabba l-barrieri qrib tagħhom, jew minhabba qatran u żejt li twaddab mill-vandali f'xi rdum ta' Malta. Periklu serju iehor huwa t-tidhil ta' pjanti mhux Maltin, l-hekk imsejha aljeni, bhas-Swaba' tal-Madonna jew Xuxet San Ġwann,

l-Agave u l-Bajtar tax-Xewk li qegħdin bil-mod il-mod jieħdu post il-komunità ta' pjanti endemiċi li jikbru fl-irdum tagħna. Minhabba dawn ir-raġunijiet, Widnet il-Baħar illum hija kkunsidrata pjanta rari fid-dinja kollha u hija wkoll imnizzla fil-ktieb l-ahmar ta' pjanti mhedda fid-dinja li gie ppublikat fl-1998 mill-*World Conservation Union (Red Data List of Globally Threatened Plants - 1997 IUCN)*.

Widnet il-baħar giet imħarsa bil-liġi permezz ta' regolamenti li hargu f'Avviż Legali 49 ta' l-1993, mahrug mid-Dipartiment għall-Ħarsien ta' l-Ambjent. Permezz ta' dawn ir-regolamenti, illum hadd ma jista' jaqla' jew jaqta' biċċiet minn din il-pjanta jew b'xi mod iehor jagħmillha xi hsara. Barra min hekk, widnet il-baħar ma tistax tinbiegħ jew tiġi esportata mingħajr il-permess tad-Dipartiment għall-Ħarsien ta' l-Ambjent.

Fit-18 ta' Settembru 1971, widnet il-baħar dehret fuq żewġ bolol: wahda kienet taz-żewġ soldi u l-oħra tax-xelin u nofs. Fis-sett ta' erba' bolol, minbarra dawn it-tnejn, kien hemm tnejn oħra li juru l-merill, l-għasfur nazzjonali. Minbarra hekk widnet il-baħar kienet dehret ukoll fuq il-karta tal-lira. Widnet il-baħar hija wkoll l-emblema tas-Socjetà għall-Istudju u l-Ħarsien tan-Natura.

Barra minn hekk, wara li din ix-xitla giet iddikjarata pjanta nazzjonali, id-Dipartiment ta' l-

A detailed botanical illustration featuring several plant species. In the top left, there are clusters of bright red, round berries on green stems with serrated leaves. To the right, a branch with green, ovate leaves bears small yellow flowers and more red berries. Further right, a large yellow flower with a prominent spur is shown. In the center, a branch with long, lanceolate green leaves has small yellow flowers and a cluster of red berries. To the right of this, a vertical stem displays a dense cluster of small blue flowers. In the bottom left, a branch with green leaves and a long, green, curved seed pod is shown. At the bottom center, a branch with green leaves and a large cluster of red berries is depicted. In the bottom right, a branch with green leaves and a cluster of blue flowers is shown. The background is dark and textured.

L-Ghanzlor

L-Alaternu

Il-Fula tal-Klieb

Ir-Randa

Is-Sigra tal-Virgi

Id-DeFu



Dipartim



Il-Ġenista Safra

Ir-Rihan

Is-Sigra ta' Ġuda

Il-Lewża

IS-SIĠAR MALTIN

ent għall-Farsien ta' l-Ambjent
(Novembru 1998)

għinuna
nsebbhu pajjiżna

Agrikultura nieda pjan ghat-tahwil tagħha fil-ġonna, fit-toroq u fl-iskejjel pubbliċi, u llum wieħed jista' jiltaqa' magħha mhux biss f'xi rdimijiet, bħal ta' Wied Babu u Ta' Ċenċ, imma wkoll f'xi ġonna bħal ta' l-Argotti, ta' Sant' Anton u fil-Ġonna ta' l-Università. Dan kien possibli minhabba li widnet il-baħar titkattar faċilment permezz tal-biċċiet.

Żgur illi ahna minn naħa tagħna rridu naghmlu kull ma nistgħu biex inharsu din il-pjanta, kif ukoll pjanti ohra endemiċi ta' l-Irdum, bħall-Bjanka ta' l-Irdum u s-Sempreviva ta' Għawdex, biex il-ġenerazzjonijiet ta' warajna jkunu jistgħu jammiraw is-sbuhija li l-pjanti jagħtu lill-ambjent naturali tagħna. ○



Is-sett ta' erba' bolol li hareg fit-18 ta' Settembru 1971, li juru Widnet il-Baħar, il-pjanta nazzjonali; u l-Merill, l-ġhasfur nazzjonali.